

بِسْمِ اللّٰهِ الرَّحْمٰنِ الرَّحِیْمِ

وَلَا تَسْتَوِی الْاِحْسَانُ وَالْاِسْتِغْنَاءُ
اور نیکی و ہمدی برابر نہ ہو جائیں گی بُرائی کو بھلائی سے (فصلت: ۳۴)



رَوَادِرِی

قرآن و حدیث اور تاریخی روشنی میں

پروفیسر ڈاکٹر محمد مسعود احمد
ایم۔ اے ، پنی - ایچ۔ ڈی

بین الاقوامی سلسلہ اشاعت نمبر

۱۶

ادارہ مسعودیہ ، اسلامی جمہوریہ پاکستان ، ۱۴۱۷ھ / ۱۹۹۷ء
ای۔ ۵، ۶/۲ ، ناظم آباد - کراچی (سندھ)



رواداری قرآن وحدیث اور تاریخ کی روشنی میں

(۱)

اسلام محبت و پیار کا مذہب ہے، آشتی اور شانتی کا مذہب ہے، اسلام سب کا مذہب ہے، ہاں یہ سب کا ہے اور سب اس کے ہیں..... قرآن حکیم نے خدا کا یہ تصور دیا کہ وہ رحمن و رحیم ہے۔^۱ مہربان ہے، بہت ہی مہربان۔ رب العالمین ہے،^۲ جہانوں کا پالنے والا..... اس نے اپنے لئے رحم و کرم کو طے کر لیا۔^۳ اپنے بندوں کے سارے گناہ معاف کر دیتا ہے۔^۴ اور حضرت محمد صلی اللہ علیہ وسلم کے لئے یہ تصور دیا کہ کسی فرقت یا جماعت کے لئے نہیں بلکہ سارے انسانوں کے لئے تشریف لائے ہیں۔^۵ سارے جہانوں کے لئے رحمت ہیں۔^۶ اور قرآن حکیم نے اپنے لئے یہ تصور دیا کہ سارے انسانوں کے لئے نازل ہوا ہے، اس میں سارے انسانوں کیلئے صحت و نصیحت اور ہدایت و رحمت ہے۔^۷ قرآن حکیم کے ان تصورات میں سارے انسانوں کے لئے بڑی کشش ہے..... ان تصورات میں عالم گیریت ہے، یہ تصورات سارے جہاں کو سمیٹے ہوئے ہیں..... یہ دنیا قرآن کریم سے بہت دور چلی گئی، خود مسلمان قرآن حکیم سے بہت دور چلے گئے۔ آج عقل کی آنکھ سے قرآن کریم کا مطالعہ کرنے والے حیران ہو رہے ہیں کہ جو کچھ صدیوں کے تجربے کے بعد ہم آج معلوم کر رہے ہیں، قرآن کریم نے تو صدیوں پہلے بتا دیا تھا..... فرانس کے فاضل مارلس بکائیے نے ایک کتاب لکھی ہے جس کا عنوان ہے:-

بائبل، قرآن اور سائنس^۸

اس کتاب نے قرآن کریم کے بہت سے بھیدوں کو ہمارے آگے کھول کر رکھ دیا..... مصنف نے قرآن کے جلوے خود بھی دیکھے اور ہم کو بھی دکھائے اور بالآخر وہ مسلمان ہو گئے یعنی اپنے گھر میں آگئے کیوں کہ دین اسلام سب انسانوں کا دین ہے، جو اس سے دور ہے گویا اپنے گھر سے دور ہے۔^۹

(۲)

قرآن ہندی سوسائٹی، ہند کا قیام وقت کی اہم ضرورت ہے، اس سوسائٹی کے بانی اور اراکین سب مبارک باد کے مستحق ہیں۔ قرآن کے پیغام کو عام ہونا چاہیے، یہ سارے انسانوں کے لئے ہے اس میں دل و دماغ دونوں کے لئے سب کچھ ہے، ہمیں دماغ کی بھی ضرورت ہے اور دل کی بھی ضرورت ہے، خالی دماغ کچھ نہیں کر سکتا، اقبال نے سچ کہا تھا:-

عقل بے مایہ امامت کی سزاوار نہیں
راہبر ہو ظن و تخمین تو زبوں کار حیات

ہم قرآن سے بہت کچھ حاصل کر سکتے ہیں، یہ خالق کی آواز ہے، یہ پالنے والا ہے..... جب ہم کو خالق کی ہر مخلوق سے پیار ہے تو پھر ان بولوں سے بھی پیار ہونا چاہیے..... عقل یہی کہتی ہے، زندگی کی یہی پکار ہے۔

ہم قرآن کی روشنی میں دنیا کو امن کا گوارہ بنا سکتے ہیں..... وہ دنیا جو آج بے چین و مضطرب ہے..... جہاں ظلم ہی ظلم ہے۔ پیار نہیں، پریم نہیں، محبت نہیں، سہار نہیں..... ہر آنکھ محبت کو ترس رہی ہے..... رواداری اور محبت کا جذبہ جب پیدا ہو سکتا ہے جب انسان سے پیار ہو..... قرآن حکیم نے بتایا کہ انسانی جان کتنی عظیم ہے، بہت عظیم..... جس نے ایک انسان کو قتل کیا گویا اس نے سارے انسانوں کو قتل کر دیا..... قرآن کی آواز کان لگا کر سنئے:-

جس نے کون جان قتل کی بغیر جان کے بدلے یا زمین میں فساد کئے تو گویا اس نے سب لوگوں کو قتل کیا

اور جس نے ایک جان کو زندہ رکھا تو گویا اس نے سب جانوں کو زندہ رکھا۔^{۱۰}

ایک اور جگہ فرمایا:-

جس جان کی اللہ نے حرمت رکھی اسے ناحق نہ مارو۔^{۱۱}

قرآن میں بار بار فرمایا گیا..... اللہ فساد کو پسند نہیں کرتا۔^{۱۲} اس لئے تم بھی فساد کو نہ چاہو۔^{۱۳}

قرآن حکیم نے انسانوں کو ایک طرف فساد سے روکا اور دوسری طرف غفودرگزر اور رواداری کا سبق سکھایا، اس پیارے انداز سے سمجھایا:-

اور نیکی و بدی برابر نہیں، برائی کو بھلائی سے نالو پھر دیکھنا کہ تم میں اور اس میں جسے تم سے دشمنی تھی ایسی محبت ہو جائے گی جیسے جگری دوست۔ ۱۴

غور فرمائیں! وہ انسان جو اپنے محسن کے ساتھ دشمنی اور بدخواہی کرتا ہے، انسان نہیں، درندہ ہوتا ہے کیونکہ محسن کو ہلاک کرنا درندے کی صفت ہے..... وہ انسان جو اپنے محسن کے ساتھ بھلائی کرتا ہے، وہ انسان اصل میں حیوان کی منزل پر ہے کیوں کہ حیوان کی یہی خوبی ہے کہ اس کے ساتھ بھلائی کی جاتی ہے تو بھلائی کرتا ہے..... ہاں، وہ انسان جو بدوں کے ساتھ نیکی کرتا ہے حقیقت میں انسان ہے کیونکہ کہ یہ خوبی نہ کسی درندے میں ہے اور نہ کسی حیوان میں..... قرآن حکیم نے اسی انسانیت کا سبق سکھایا ہے، یہ سبق بہت ہی عظیم ہے..... رواداری اور بدوں کے ساتھ نیکی کرنے کے لئے بڑی قوت برداشت کی ضرورت ہوتی ہے اسی لئے قرآن کریم نے فرمایا:-

اور غصہ پینے والے اور لوگوں سے درگزر کرنے والے اور نیک لوگ اللہ کے محبوب ہیں۔ ۱۵

(۳)

اللہ تعالیٰ نے سارے انسانوں کے لئے حضور انور صلی اللہ علیہ وسلم کو نمونہ بنایا اور آپ سے بار بار فرمایا:-

○..... تو تم (بدخواہوں اور دشمنوں) کو چھوڑ دو اور درگزر کرو۔ ۱۶

○..... اے محبوب! معاف کرنا اپنی عادت بنا لو اور بھلائی کا حکم دو۔ ۱۷

○..... لوگوں سے اچھی بات کہو۔ ۱۸

اللہ نے حضور انور صلی اللہ علیہ وسلم کی تربیت فرمائی اور آپ نے سب انسانوں کی تربیت فرمائی..... آپ نے انسان کا احترام

کیا اور انسانوں کی بات کی..... آپ کی باتیں سن کر انسان حیران ہوتا ہے، آپ نے فرمایا-

○..... جس نے کسی زیر معاہدہ غیر مسلم کو قتل کیا، جنت کی خوشبو نہ سونگھے گا۔ ۱۹

○..... جو رحم نہیں کرتا اس پر رحم نہیں کیا جاتا۔ ۲۰

○..... تم زمین والوں پر رحم کرو، آسمان والا تم پر رحم فرمائے گا۔ ۲۱

○..... تم میں سے کوئی اس وقت تک کامل مومن نہیں ہوگا جب تک کہ اور لوگوں کے لئے وہی پسند نہ کرے جو اپنے لئے پسند کرتا ہے۔

۲۲

○..... لوگوں کے لئے وہی پسند کرو جو اپنے لئے پسند کرتے ہوتا کہ تم مسلمان ہو جاؤ۔ ۲۳

○..... آپس میں ایک دوسرے سے کینہ نہ رکھو، ایک دوسرے پر حسد نہ کرو اور ایک دوسرے سے منہ نہ پھیرو اور سب مل کر خدا کے بندے

ہو جاؤ اور آپس میں بھائی بھائی بن جاؤ۔ ۲۴

اچھی نصیحتیں اور اچھی باتیں تو سب کر سکتے ہیں اور کرتے ہیں مگر دیکھنا یہ ہے جو کچھ کہا گیا، کر کے بھی دکھایا گیا؟..... سب

بولتے ہوئے نظر آتے ہیں، کرتا ہوا کوئی نظر نہیں آتا..... مگر حضور انور صلی اللہ علیہ وسلم نے جو کچھ فرمایا اس پر عمل کر کے دکھایا..... آپ عمل

میں سب انسانوں پر سبقت لے گئے..... آپ کی مبارک زندگی کا یہ پہلو بڑا ہی روشن اور تابناک ہے..... جب انسان حضور انور صلی اللہ

علیہ وسلم کی معاشرتی زندگی، اور عملی دنیا دیکھتا ہے تو حیران رہ جاتا ہے، آپ نے اس شان کی رواداری کا مظاہر فرمایا جس کی مثال تاریخ

میں نہیں ملتی..... افسوس ہم حضور انور صلی اللہ علیہ وسلم کے راستے سے بہت دور چلے گئے!

سب کو معلوم ہے کہ حضور انور صلی اللہ علیہ وسلم کے ساتھ مکہ والوں نے کیسا دردناک اور شرمناک سلوک کیا مگر آپ نے ہمیشہ بدی کا بدلہ نیکی سے دیا..... مکہ مکرمہ میں آپ کے دشمن، شرفاء اور سرداران قریش، عتبہ بن ربیعہ، ابو جہل بن ہشام، عباس بن عبدالمطلب، ابی بن خلف اور امیہ بن خلف۔ آپ کی خدمت میں حاضر ہوئے، آپ نے عزت سے بٹھایا اور محبت سے باتیں کیں، بات کر رہے تھے کہ ایک نابینا صحابی عبداللہ بن مکتوم حاضر ہوئے۔ انہوں نے بات کاٹ کے کچھ کہنا چاہا مگر آپ نے ان کی طرف توجہ نہ فرمائی اور اپنی باتیں جاری رکھیں..... قرآن حکیم میں اس واقعہ کا ذکر موجود ہے، ^{۲۵} یہ مکہ مکرمہ کا واقعہ ہے..... دوسرا واقعہ مدینہ منورہ کا ہے جو بخاری شریف، مسلم شریف اور مسند احمد بن حنبل وغیرہ میں بیان کیا گیا ہے..... صحابی رسول حضرت سہل بن حنیف اور سعد بن قیس رضی اللہ تعالیٰ عنہما ایک غیر مسلم کا جنازہ دیکھ کر کھڑے ہو گئے، اس پر کچھ لوگوں نے کہا کہ یہ جنازہ غیر مسلم کا ہے۔ انہوں نے جواب دیا کہ ایک بار حضور انور صلی اللہ علیہ وسلم کے سامنے ایک یہودی کا جنازہ گزرا، آپ دیکھ کر کھڑے ہو گئے، کسی نے عرض کیا کہ یہ یہودی کا جنازہ ہے..... آپ نے جو جواب عنایت فرمایا اس سے آپ کی نظر میں انسانی عظمت کا اندازہ ہوتا ہے، آپ نے فرمایا..... ”کیا وہ جان نہیں؟“..... یعنی ہماری بھی جان ہے، اس کی بھی جان ہے۔ جس پیدا کرنے والے نے ہم کو پیدا کیا ہے، اس کو بھی پیدا کیا ہے۔ حقیقت یہ ہے کہ ہر انسان کے انسان کے ساتھ کم از کم تین رستے تو ہیں:-

○..... وہ اللہ کا بندہ ہے

○..... وہ آدم (علیہ السلام) کی اولاد ہے

○..... وہ حضور انور صلی اللہ علیہ وسلم کی امت میں ہے۔

حضور انور صلی اللہ علیہ وسلم نے ان رشتوں کا خیال رکھا اور عین جنگ میں بھی دشمنوں کے لئے دعا فرمائی..... کیا دنیا کے کسی کمانڈر نے کبھی دشمن کے لئے دعا کی ہے؟..... یہ جان کا احترام ہی تھا کہ حضور انور صلی اللہ علیہ وسلم نے کبھی کسی کو اپنے ہاتھ سے قتل نہیں کیا، قتل کرنا تو کجا کسی مسلم یا غیر مسلم کو مارا تک نہیں، خادم یا بچوں کو مارنے کے لئے ہاتھ نہ اٹھایا، کبھی خادم کو ڈانٹا تک نہیں..... میدان جنگ میں صف بندی کے وقت ایک صحابی کے سینے پر اتنا قہقہا اچھٹا ہوا نیزہ لگ گیا، بدلہ دینے کے لئے سینہ مبارک کھول دیا..... دوران سفر ایک صحابی کی پیٹ پر اتنا قہقہا چا بک لگ گیا، بدلہ دینے کے لئے پشت مبارک کھول دی..... آپ نے شان عدل و رواداری دکھا کر دنیا کو حیران کر دیا..... بدلہ کس کو لینا تھا!..... ایک صحابی نے آگے بڑھ کر سینہ مبارک چوم لیا، دوسرے صحابی نے آگے بڑھ کر مہر نبوت کو بوسہ دیا اور پیچھے ہٹ گئے..... آپ تو سارے عالم کے لئے رحمت ہی رحمت ہیں.....

آپ نے قدم قدم پر رواداری و محبت کے چراغ روشن کئے اور دلوں کو محبت کے نور سے منور کر دیا..... حضور انور صلی اللہ علیہ وسلم نے اپنے بدترین بدخواہوں کی رعایت فرمائی، ان کی سفارش پر سینکڑوں قیدی آزاد کر دیئے، ان کی عیب پوشی فرمائی، یہاں تک کہ وہ مر گئے پھر بھی آپ نے کفن کے لئے اپنی چادر مبارک عطا فرمائی اور ان کی بدخواہی ظاہر نہ ہونے دی، آپ سر پر رحمت تھے۔

(۴)

یہ ایک روشن حقیقت ہے کہ آپ کے ہم وطنوں نے آپ پر مصائب کے پہاڑ توڑے مگر آپ نے سب کچھ خندہ پیشانی اور کمال صبر و تحمل سے برداشت کیا..... ۱۱۵؎ ہمیں مکہ مکرمہ کے تمام قبائل نے طے کر لیا تھا کہ حضور انور صلی اللہ علیہ وسلم، ان کے خاندان و معاونین کا سوشل بائیکاٹ کیا جائے اور سب کو مکہ کی ایک وادی میں مقید کر دیا جائے، ایسا ہی کیا گیا..... مانا جلنا، لین دین بند کر دیا، نہ پینے کے لئے کچھ تھا، نہ کھانے کے لئے..... تین سال تک درختوں کے پتے کھا کھا کر، چمڑے کے ٹکڑے چبا چبا کر وقت گزارا گیا.....

آخر یہ قیامت خیز رات ختم ہوگئی اور قبائل نے بائیکاٹ ختم کر دیا۔^{۲۷}..... اسلام کی لگن لگی ہوئی تھی، آپ تبلیغ اسلام کے لئے مکہ مکرمہ سے تقریباً پانچ ہزار فٹ کی بلندی پر خوشحال لوگوں کی بستی طائف میں تشریف لے گئے..... وہاں طائف والوں نے وہ ظلم و ستم کیا جس کا تصور بھی نہیں کیا جاسکتا، پتھر مار مار کر لہولہان کر دیا، غشی سی طاری ہوگئی، آپ مکہ مکرمہ واپس آ گئے..... یہاں دو سال بعد ۶۲۲ء میں تمام قبائل نے طے کیا کہ سب قبائل کے نمائندے مل کر بیک وقت آپ کو شہید کر دے..... اس ارادے کی خبر پا کر ۲۶ دسمبر ۶۲۲ء کو آپ نے اپنے وطن سے ہجرت فرمائی اور مدینہ منورہ روانہ ہوئے، لیکن قدم قدم پر غنودہ گزر اور رواداری کے چراغ روشن کرتے گئے..... غار ثور سے نکل کر مدینہ منورہ جا رہے تھے کہ راستے میں دشمن جاں سراقہ بن جحشم نے آ لیا، حملہ کیا۔ اس کا گھوڑا زمین میں دھنس گیا، سراقہ حضور انور صلی اللہ علیہ وسلم کے قابو میں آ گیا، معافی طلب کی، اسی وقت معاف کر دیا..... امان طلب کی، اسی وقت امن نامہ لکھ کر دے دیا گیا۔^{۲۸}..... کیا روادی کی س سے بڑی مثال کوئی پیش کر سکتا ہے؟..... یہی نہیں بلکہ آپ نے سراقہ کو یہ خوشخبری بھی سنائی کہ وہ شاہ ایران کے کنگھن پہنے گا، وہ حیران ہو گیا، حضرت عمر رضی اللہ تعالیٰ عنہ کے زمانے میں جب ایران فتح ہوا آپ کے سامنے کنگھن پیش کئے تو آپ نے اپنے ہاتھ سے سراقہ کے ہاتھوں میں کنگھن پہنائے اور فرمایا:-

لائق حمد و ثنا صرف اللہ کی ذات ہے جس نے کسری جیسے بادشاہ عجم کے کنگھن چھین کر سراقہ جیسے

غریب دیہاتی کو پہنادیئے۔^{۲۹}

افسوس دنیا کے مورخوں اور دانشوروں نے حضور انور صلی اللہ علیہ وسلم کو ایک جنگجو اور سخت گیر انسان کی حیثیت سے متعارف کرایا اور وہ باتیں مشہور کیں جن کو سن کر عقل و دانائی شرماتی ہے..... میں جنگ کے حوالے سے حضور انور صلی اللہ علیہ وسلم کی حیرت انگیز صبر و تحمل اور رواداری کا ذکر کرنا چاہتا ہوں..... حضور انور صلی اللہ علیہ وسلم نے جنگ نہیں کی بلکہ آپ کو جنگ پر مجبور کیا گیا، تلوار اٹھانے پر مجبور کیا گیا..... آپ نے مکہ مکرمہ میں تلوار نہیں اٹھائی، خاموشی سے مدینہ منورہ چلے گئے اور اسلام کی تبلیغ میں مصروف ہو گئے مگر دشمن مکہ مکرمہ سے تین چار سو میل چل کر مدینہ منورہ پر حملہ آور ہوا اور مستقل مدینہ کے یہود و نصاریٰ سے ساز باز کرتا رہا..... آپ کو اور آپ کے رفقاء کو یہاں بھی چین سے بیٹھنے نہ دیا..... جب دشمن سر پر آ جائے تو کون ہے جو اس کے خلاف تلوار اٹھانے کو جنگجو یا نہ حرکت کہے گا؟..... ۲/۶۲۳ء میں غزوہ بدر پیش آیا..... ۳/۶۲۵ء میں غزوہ احد پیش آیا..... ۴/۶۲۵ء قینقاع و بنو نضیر پیش آیا..... ۵/۶۲۸ء میں غزوہ احزاب و خندق پیش آیا..... آپ نے ملاحظہ فرمایا کہ ابھی مدینہ منورہ آئے ہوئے دو سال بھی نہ گزرے تھے کہ دشمن نے جنگ کا اعلان کر دیا اور اپنے عمل سے یہ بتا دیا کہ وہ صرف جنگ چاہتا ہے، مگر حضور انور صلی اللہ علیہ وآلہ وسلم نے ان بے درپے ستم رانیوں کے باوجود اپنے عمل سے بتا دیا کہ وہ صرف محبت و پریم چاہتے ہیں..... آپ کو سن کر حیرت ہوگی کہ دشمنوں کے پے درپے حملوں کے باوجود ۶/۶۲۸ء میں آپ اپنے ساتھیوں کے ساتھ بغیر سامان جنگ، حج کیا ارادے سے عمرے کا احرام باندھ کر مدینہ منورہ سے ایک نہایت ہی خطرناک سفر پر مکہ مکرمہ روانہ ہوئے..... اہل ہمت ساتھ ہوئے مگر جن کی ہمتوں نے جواب دے دیا تھا وہ ساتھ نہ ہو سکے اور معاذ اللہ اس خیال میں رہے کہ شاید حضور انور صلی اللہ علیہ وسلم اور مسلمان اپنے گھروں کو واپس نہ آئیں گے.....^{۳۰} یعنی سب شہید ہو جائیں گے..... حالت جنگ میں بغیر سامان جنگ دشمن کی زمین کی طرف سفر کرنا خطرناک تھا مگر حضور انور صلی اللہ علیہ وسلم نے وہ کچھ ثابت کر دیا جو آپ فرماتے تھے یعنی محبت، محبت اور صرف محبت..... مکہ مکرمہ کے قریب پہنچ گئے، مگر دشمن نے نہ عمرہ ادا کرنے دیا اور نہ حج ادا کرنے دیا البتہ حضور انور صلی اللہ علیہ وسلم کے صحابیوں کی جاں نثاری کا عالم دیکھ کر دشمن ضرور حیران ہوا..... وطن سے دور جنگ کا کوئی ساز و سامان نہیں پھر بھی ہر فردا کار جان دینے کے لئے تیار!.....^{۳۱}..... دشمن نے ایک معاہدہ ترتیب دیا اور اس میں ساری باتیں اپنی منوائیں، حضور انور صلی اللہ علیہ وسلم نے ساری باتیں مان کر دشمن کو حیران کر دیا اور حسن سلوک و رواداری کی وہ مثال قائم کی جس کی نظیر نہیں ملتی.....!

ان شرائط میں ایک شرط یہ بھی تھی کہ..... ”مدینہ سے کوئی مسلمان مکہ آئے تو واپس نہ کیا جائے گا اور مکہ سے کوئی غیر مسلم یا مسلم مدینہ جائے تو واپس کیا جائے گا.....“ آپ نے یہ بات بھی مان لی مگر دو سال بعد دشمن نے جب بالکل مجبور کر دیا تو ۸ھ/۶۳۰ء میں آپ جاں نثاروں کے ایک عظیم لشکر کے ساتھ مکہ مکرمہ روانہ ہوئے پھر جو کچھ ہوا تاریخ میں اس کی نظیر نہیں ملتی..... جب آپ فاتحانہ انداز سے بغیر کسی قتل و خون ریزی کے مکہ مکرمہ میں داخل ہو رہے تھے تو آپ نے فرمایا:-

جو شخص ہتھیار ڈال دے گا، ابوسفیان کے ہاں پناہ لے گا یا خانہ کعبہ میں داخل ہو جائے گا اس کو امن دیا جائے گا۔ ۳۲

۱۰ رمضان المبارک ۸ھ/ یکم جنوری ۶۳۰ء کو جب بغیر خون بہائے مکہ مکرمہ فتح ہو گیا تو آپ نے اہل مکہ کو جمع کر کے جو کچھ فرمایا اس نے دنیا کو اور حیران کر دیا، آپ نے فرمایا:-

آج کے دن تم پر کوئی گرفت نہیں، جاؤ تم سب آزاد ہو۔ ۳۳

ان آزاد ہونے والوں میں وہ خاتون ہند بھی تھی جس نے ۳ھ/۶۲۵ء میں آپ کے شہید چچا کا پیٹ چاک کر کے کھجور نکالا اور چچا چاکر آپ کے سامنے تھوک دیا۔ آپ نے ان سب کو معاف کر دیا، اور جان کے دشمنوں کو جاں نثار بنا لیا۔

اس بے مثال رواداری اور دریادلی پر اظہار خیال کرتے ہوئے اسٹیٹ لین پول (Stanley Lane Pole) کہتا ہے۔

"Facts are hard things; and it is a fact that the day of Muhammad's greatest triumph over his enemies was also the day of his grandest victory over himself. He freely forgave the Qureysh all the years of sorrow and cruel scorn they had inflicted on him: he gave amnesty to the whole population of Mekka" 34

(ترجمہ) حقیقتیں بڑی کٹھن ہوتی ہیں اور یہ حقیقت ہے کہ حضور انور صلی اللہ علیہ وسلم کا اپنے دشمنوں پر عظیم ترین فتح و نصرت کا دن خود اپنی ذات پر نہایت ہی شاندار کامیابی کا دن تھا..... آپ نے نہایت فراخ دلی کے ساتھ قریش کو معاف کر دیا..... سالوں جس غم و الم میں آپ کو مبتلا کیا گیا، جسکو دیا..... سالوں جس غم و الم میں آپ کو مبتلا کیا گیا، جس نفرت و حقارت سے آپ کو دیکھا گیا، جو ظلم و ستم آپ پر ڈھایا گیا، آپ نے سب کچھ معاف کر دیا..... آپ نے مکہ کی ساری آبادی کو عام معافی دے دی۔

اور ایس۔ پی۔ اسکاٹ (S.P.Scott) لکھتا ہے۔

His magnanimity and the profound knowledge of human heart, which stamped him a leader of men, were evidenced by his noble conduct and princely liberation to the Quraish after the Conquest of Mekka ! 35

(ترجمہ) آپ کی دریادلی اور انسانی ضمیر کے گہرے ادراک نے آپ کو نوع انسانی کا ممتاز رہبر ثابت کر دیا جس پر آپ کا شریفانہ کردار اور فتح مکہ کے وقت قریش مکہ کی شاہانہ معافی، گواہ ہے۔

ڈاکٹر گتاف وائل (Gustav weil) ۳۶ ڈاکٹر ڈبلیو۔ سی۔ ٹیلر۔ (W.C.Taylor) ۳۷ وغیرہ نے بھی حضور انور

صلی اللہ علیہ وسلم کے اس فیاضانہ برتاؤ کا ذکر کیا ہے۔

فتح مکہ کے بعد آپ چاہتے تو اپنے وطن مکہ ہی رہتے مگر رواداری اور دل داری کی یہ شان دکھائی کہ اپنے وطن کو چھوڑ کر مدینہ والوں کے ساتھ مدینہ چلے گئے اور ہمیشہ ہمیشہ کے لئے وہیں آرام فرمایا.....

(۵)

۱۰ھ/۶۳۲ء میں حضور انور صلی اللہ علیہ وآلہ وسلم نے آخری خطبہ ارشاد فرمایا اور ۱۱ھ/۶۳۲ء میں آپ نے پردہ فرمایا..... اس

خطبہ سے اندازہ ہوتا ہے آپ کی نظر میں انسانی عظمت کا کیسا دل پذیر تصور تھا..... آپ نے فرمایا:-

اے لوگو! تمہارا رب ایک، رسول ایک، دین ایک، تمہارا باپ ایک..... کسی عربی کو عجمی پر اور عجمی کو عربی پر فضیلت نہیں اور نہ ہی گورے کو کالے پر اور کالے کو گورے پر فضیلت ہے..... فضیلت کا معیار صرف پرہیزگاری ہے۔ ۳۸

اے انسانوں! ہم نے تم سب کو ایک مرد، ایک عورت سے پیدا کیا اور تم کو قبیلہ قبیلہ اور خاندان خاندان صرف اس لئے بنا دیا کہ تم آپس میں پہچان رکھو..... بے شک اللہ کے نزدیک سب سے عزت والا وہ ہے جو تم میں زیادہ پرہیزگار ہے۔ ۳۹

حضور انور صلی اللہ علیہ وسلم کی نگاہ بلند میں شرافت و انسانیت کا یہ تصور تھا جس نے انسان کو بہت محترم کر دیا تھا، حالت جنگ میں، عقل و دانائی کے اس دور میں بھی، شرافت و انسانیت کا دامن تارتا رہتا ہوا نظر آتا ہے مگر حضور انور صلی اللہ علیہ وسلم نے اس حالت میں بھی احترام انسانیت کا وہ درس دیا جو رہتی دنیا تک یاد رہے گا..... آج تک کسی فوجی کمانڈر نے یہ درس نہ دیا ہوگا بلکہ اس کے وہم و خیال میں بھی نہ گزرا ہوگا..... ۱۱/۱۱۳۲ء میں جس سال حضور انور صلی اللہ علیہ وسلم نے پردہ فرمایا، مظلوم مسلمانوں کے خون کا بدلہ لینے کے لئے شام کی طرف ایک لشکر بھیجا جا رہا تھا، اس لشکر کو آپ نے یہ ہدایات دیں:-

”اللہ کا نام لے کر خدا کے دشمنوں سے ملک شام میں لڑائی لڑو، وہاں تمہیں خانقاہوں میں گوشہ نشین راہب ملیں گے، خبردار! ان سے تعرض نہ کرنا، ان کے علاوہ بعض ایسے (لوگ) ملیں گے جن کی کھوپڑیوں میں شیطان نے گھونسلے بنا رکھے ہیں، تلوار سے ان کا قلع قمع کر دو..... دیکھو! عورت، شیر خوار بچے، اور بوڑھے کو قتل نہ کرنا، نہ کھجور یا دوسرا درخت کا شا، نہ کوئی عمارت مسمار کرنا۔“ ۴۰

ڈاکٹر ہانس کروزرے (Hans Kruse) اسلام کے اصول جنگ پر بحث کرتے ہوئے لکھتا ہے۔

“According to these the fighters for the sake of faith and religion are not allowed to kill women, children, aged persons, invalids, paralytics, monks and hermits, and those who are non-belligerents. Unnecessary destruction, devastation etc. is as much forbidden as the killing of hostages.” 41

(ترجمہ) مجاہدین کو یہ اجازت نہیں کہ وہ عورتوں، بچوں، بوڑھوں، بیماروں، معذوروں، عابدوں، زاہدوں اور ان لوگوں کو جو شریک جنگ نہیں، قتل کریں..... غیر ضروری تباہ کاری اور بربادی سے بھی اتنی سختی سے روکا گیا ہے جتنی سختی سے کسی زیر معاہدہ غیر مسلم کو قتل کرنے سے منع کیا گیا ہے۔

میٹھ نے بھی حالت جنگ میں اسلام کی اس نرمی کا ذکر کیا ہے۔ (ڈاکٹر گستاویلی بان، تمدن عرب، حیدرآباد دکن، ص ۱۲۴)

حضور انور صلی اللہ علیہ وسلم نے جنگ نہیں کی بلکہ جس طرح ڈاکٹر، انسانی جسم سے پورے جسم کی بقا کے لئے کسی ناکارہ عضو کو دور کرتا ہے اس طرح حضور انور صلی اللہ علیہ وسلم نے انسانی معاشرے کے جسم کی بقا کے لئے چند انسانی جانیں کام میں لیں..... آپ کو یہ سن کر حیرت ہوگی کہ ۶۲۴ء اور ۶۳۱ء کے درمیان صرف آٹھ سال میں کل ۲۷ غزوات یعنی جنگیں ہوئیں اور اس میں دونوں طرف کی تقریباً ایک ہزار جانیں کام آئیں..... اتنے کم نقصان کے بعد کتنا عظیم انقلاب آیا..... یہ تاریخی حقیقت قابل توجہ ہے..... دوسری طرف اس جدید دنیا نے کیا کیا؟..... آپ کو سن کر حیرت ہوگی کہ پہلی جنگ عظیم (۱۹۱۴ء..... ۱۹۱۸ء) میں ۷۳ لاکھ ۷۲ ہزار جانیں ضائع ہوئیں اور دوسری جنگ عظیم (۱۹۳۹ء..... ۱۹۴۵ء) میں تو کروڑوں انسان ہلاک ہوئے^{۴۲}..... جنگ تو جنگ آج ہمارے بڑے شہروں میں حادثات میں آٹھ سال تو کیا صرف ایک سال کے اندر اندر ایک ہزار سے زیادہ جانیں ضائع ہو جاتی ہیں..... دور جدید، عہد نبوی کے سامنے نادم و شرمسار ہے۔

(۶)

خلیفہ اول حضرت صدیق اکبر رضی اللہ عنہ نے حضور انور صلی اللہ علیہ وسلم کے وصال کے بعد جو فوجیں ملک شام بھیجی تھیں، ان کو وہی ہدایات دیں جو اس سے پہلے حضور انور صلی اللہ علیہ وسلم نے دی تھیں..... خلیفہ دوم حضرت عمر رضی اللہ تعالیٰ عنہ نے جب بیت المقدس فتح کیا تو وہاں کے باشندوں کے ساتھ جو آپ نے معاہدہ کیا اس کی دفعات کی تاریخ میں مثال ملنی مشکل ہے، اس سے اندازہ ہوتا ہے کہ مسلمانوں کا اپنے مخالفین اور دشمنوں کے ساتھ کیا فیاضانہ سلوک رہا ہے..... معاہدے کے آخر میں یہ الفاظ ملتے ہیں:-

یہ وہ امان ہے جو خدا کے غلام امیر المؤمنین عمر نے ایلیا (بیت المقدس) کے لوگوں کو دی..... یہ امان ان کی جان، مال، گرجا، صلیب، تندرست و بیمار اور ان کے تمام مذہب والوں کے لئے ہے، اس طرح پر کہ ان کے گرجاؤں میں یہ سکونت کی جائے گی، نہ وہ گرائے جائیں گے، نہ ان کے احاطے کو کچھ نقصان پہنچایا جائے گا، نہ ان کے صلیبوں اور ان کے مال میں کچھ کمی کی جائے گی، مذہب کے بارے میں ان پر جبر نہیں کیا جائے گا، نہ ان میں سے کسی کو نقصان پہنچایا جائے گا۔^{۴۳}

جنگ یرموک میں شرکت کے لئے جب حضرت عمر رضی اللہ عنہ کے حکم کے مطابق حضرت ابو عبیدہ ابن جراح رضی اللہ عنہ ملک شام کے مفتوحہ علاقے کو چھوڑ کر چلے تو انہوں نے غیر مسلموں کو جزیہ کی رقم واپس کر دی (کیوں کہ اب وہ ان کے جان و مال کی حفاظت نہ کر سکتے تھے)، اس انصاف پسندی سے متاثر ہو کر وہاں کے باشندوں نے دعا دی۔

”خدا تم کو ہم پر حکومت کرنا نصیب کرے! اور تم کو رومیوں پر فتح یاب کرے! اگر اس موقع پر

وہ لوگ ہوتے تو ہم کو کچھ نہ دیتے بلکہ ہمارے پاس جو کچھ باقی رہ گیا تھا وہ بھی لے لیتے۔“^{۴۵}

امور یہ اور عباسیہ دور حکومت میں غیر مسلموں کے ساتھ جو روادار نہ سلوک کیا گیا وہ اپنی نظیر آپ ہے..... ٹی۔ ڈبلیو۔ آرنلڈ (T.W. Arnold) نے اپنی کتاب ”The Preaching of Islam“ میں اس کو تفصیل سے بیان کیا ہے۔ ہم وہیں سے چند حقائق بیان کرتے ہیں:-

”حضرت معاویہ رضی اللہ تعالیٰ عنہ (۶۶۱ء.....۶۸۰ء) نے اپنی حکومت میں بہت سے عیسائیوں کو ملازم رکھا..... خلیفہ عبدالملک (۶۸۵ء.....۷۰۵ء) کا درباری شاعر الاصل عیسائی تھا..... سینٹ جان دمشق کا باپ خلیفہ موصوف کا مشیر خاص تھا، اور سلومویہ (Sulmuyah) نامی ایک عیسائی معتمد حکومت تھا..... خلیفہ المعتصم (۸۳۳ء.....۸۴۲ء) کے عہد حکومت میں ابراہیم نامی ایک عیسائی خازن تھا اور خود خلیفہ کے بھائی شہزادہ عبدالعزیز کا استاد ادسا (Edessa) نامی ایک غیر مسلم تھا..... خلیفہ المعتضد (۸۹۲ء.....۹۰۲ء) کے عہد حکومت میں ایک عیسائی عمر بن یوسف انبار گورنر تھا..... خلیفہ الموفق (۸۷۰ء.....۸۹۷ء) کے عہد خلافت میں اسرائیل نامی ایک غیر مسلم ناظم عسا کر تھا، اور ایک غیر مسلم ناظم عسا کر تھا، اور ایک غیر مسلم مالک بن الولید معتمد حکومت تھا..... خلیفہ المقتدر (۹۰۸ء.....۹۳۲ء) کے دور خلافت میں ایک عیسائی، دفتر جنگ کا انچارج تھا..... خلیفہ ہارون الرشید کا درباری طبیب جبریل نامی ایک غیر مسلم تھا، اس طبیب کو دولاکھ اسی ہزار درہم سالانہ ملتے تھے، اس کے علاوہ آٹھ لاکھ درہم سالانہ طور پر دیے جاتے تھے، ایک اور غیر مسلم شاہی طبیب تھا جس کی تنخواہ بائیس ہزار درہم تھی..... عبدالعزیز بن مروان کے زمانے میں حلوان میں ایک قبلی گرجا بنایا گیا،..... خلیفہ ولید (۷۰۵ء.....۷۱۵ء) کے حکم سے انطاکیہ میں یعقوبی گرجا بنایا گیا (۷۱۱ء)..... دسویں صدی عیسوی میں فسطاط میں ابوسیفین کا خوبصورت گرجا تعمیر ہوا..... خلیفہ الظاہر (۱۰۲۰ء.....۱۰۳۵ء) کے عہد خلافت میں جدے میں نیا گرجا تعمیر ہوا..... خلیفہ الناصر (۱۱۷۰ء.....۱۱۸۰ء) کے دور حکومت میں بہت سے نئے گرجے تعمیر ہوئے..... ۱۱۸۷ھ میں فسطاط میں ایک نیا گرجا حضرت مریم علیہا السلام کے نام نامی سے معنون ہوا۔“ ۳۶

(۷)

غیر منقسم ہندوستان کے اسلامی دور میں بھی غیر مسلموں کے ساتھ جس قسم کا برتاؤ کیا گیا، خود ان کا وجود اس کا شاہد ہے..... مسلمان فاتحین اگر یہاں کے رہنے والوں سے دشمنی اور تعصب کا برتاؤ کرتے تو برصغیر کا نقشہ کچھ اور ہی ہوتا۔ ہندوستان میں مسلمانوں نے اپنے دور حکومت میں جس رواداری کا ثبوت دیا اس کی تصدیق ہندوستان کے مشہور محقق و مورخ ڈاکٹر تارا چند اس طرح کرتے ہیں۔

”ہندوؤں کی ملازمت مسلمانوں کی حکومت کا جزو لازم تھی..... محمود غزنوی کے پاس بہت سے ہندو فوجی دستے تھے جو اس کی طرف سے وسط ایشیا میں لڑے، اور یہ اس کا ہندو سپہ سالار تک ہی تھا جس نے محمود کے مسلم سپہ سالار نیا لگین کی بغاوت کو فرد طرف سے وسط ایشیا میں لڑے، اور یہ اس کا ہندو سپہ سالار تک ہی تھا جس نے محمود کے مسلم سپہ سالار نیا لگین کی بغاوت کو فرد کیا..... جب قطب الدین ایبک نے ہندوستان میں رہنے کا فیصلہ کر لیا تو اس نے ہندو ملازمین کو بحال رکھا۔“ ۳۷

ایک ہندومورخ نے بڑی دل لگی بات کہی، انہوں نے کہا کہ ہندوستان کے وہ شہر جو مسلمان بادشاہوں، حاکموں کے دار حکومت رہے وہاں ہمیشہ غیر مسلموں کی تعداد زیادہ رہی..... یہ ایک ایسی زندہ تاریخی حقیقت ہے جس سے انکار نہیں کیا جاسکتا..... حقیقت یہ ہے کہ اُن مسلمان بادشاہوں نے بھی اپنے غیر مسلم دشمنوں کے ساتھ کمال رواداری کا ثبوت دیا مؤرخوں نے جن کے کردار کو مسخ کیا ہے..... شیواجی جب اورنگ زیب عالم گیر کے دربار میں حاضر ہوا تو گستاخانہ پیش آیا، بادشاہ نے درگزر کیا مگر جسونت سنگھ نے سزا کی سفارش کی..... یہ تاریخی واقعات ہیں جس کا ریکارڈ سنٹرل ریکارڈ آفس لاہور میں، جے پور میں تھا (بقول کیورٹیر محمد یوسف عزیز الملک سلیمانی) مگر پنڈت جادو ناتھ سرکار نے نہ معلوم کیوں اس ریکارڈ سے استفادہ نہ کیا شاید اس لئے کہ وہ اورنگ زیب عالم گیر کی سچی تصویر پیش کرنا نہیں چاہتے تھے۔ جس واقعہ کا اوپر ذکر کیا گیا ہے اس کی تفصیل کچھ یوں ہے۔

”بیگم صاحبہ نواب جعفر خاں (وزیر اعظم) اور راجا جسونت سنگھ جی نے بہت اصرار کے ساتھ بادشاہ جی کے حضور عرض کی کہ سیوا کیا چیز ہے جو دربار شاہی میں اتنی بے ادبی اور عدول حکمی کر رہا ہے اور حضرت درگزر فرما رہے ہیں، ایسے بھوئے (زمیندار) تو بہت سے آئیں گے۔ اگر سب ایسی ہی بے ادبی کریں گے تو ملکی نظام کیسے برقرار رہے گا؟ اور جب یہ خبر ملک بھر میں پہنچے گی تو اوروں کو بھی ایسے ہی حوصلے ہوں گے..... جسونت سنگھ جی نے کہا کہ اس بے ادبی کی سزا ضرور دینی چاہئے۔“^{۴۸}

یہ تھی اس مسلمان بادشاہ کی اصلی تصویر جس کی صحیح تصویر اب تک ہمارے سامنے نہ آسکی..... ٹی۔ ڈبلیو۔ آرنلڈ (T.W.Arnold) نے خوب کہا اور سچ کہا۔

On the whole, unbelievers have enjoyed under,
Muhammadan rule a measure of tolerance the like of which
is not to be found in Europe until quite modern time. 49

ترجمہ: مجموعی طور پر غیر مسلموں نے مسلمانوں کی حکومت میں جس شان کی رواداری سے لطف اٹھایا اس کی مثال یورپ میں اس جدید دور میں بھی نہیں ملتی.....

الغرض اسلام تشدد و فساد کا مخالف ہے..... اسلام، رواداری و دل داری اور پیار و محبت کا مذہب ہے..... اسلام کی برکت سے مختلف زبانیں بولنے والے، مختلف علاقوں میں رہنے والے، مختلف رنگ و نسل کے امیر و غریب سب شکر و شکر ہو گئے جس کی مثال تاریخ میں نہیں ملتی..... اللہ تعالیٰ نے برگزیدہ انسانوں پر اپنا یہ عظیم احسان جتاتے ہوئے فرمایا: اور اللہ کا احسان اپنے اوپر یاد کرو جب تم میں ہیر تھا، اس نے تمہارے دلوں میں ملاپ کر دیا تو اس کے فضل سے تم آپس میں بھائی ہو گئے۔^{۵۰}

اقبال نے سچ کہا ہے۔

یہی	مقصود	فطرت	ہے	یہی	رمز	مسلمانی
اخوت	کی	جہاں	گیری،	محبت	کی	فراوانی
۲۳ جمادی الاول ۱۳۱۸ھ				احقر محمد مسعود احمد		
۲۶ ستمبر ۱۹۹۷ء				۲/۱۷-سی، پی۔ ای۔ سی۔ ایچ۔ سوسائٹی		
جمعة المبارک				کراچی (اسلامی جمہوریہ پاکستان)		

فون نمبر 021-4552468

حواشی اور حوالے

- ۱.....قرآن حکیم، سورہ فاتحہ
- ۲.....قرآن حکیم، سورہ فاتحہ، آیت نمبر ۱
- ۳.....قرآن حکیم، سورہ انعام، آیت نمبر ۵۴
- ۴.....قرآن حکیم، سورہ زمر، آیت نمبر ۵۳
- ۵.....قرآن حکیم، سورہ سبأ، آیت نمبر ۲۸
- ۶.....قرآن حکیم، سورہ انبیاء، آیت نمبر ۱۰۷
- ۷.....قرآن حکیم، سورہ یونس، آیت نمبر ۵۷
- ۸.....مارس بکائیے: بائبل، قرآن اور سائنس، (ترجمہ اردو ثناء الحق صدیقی) ادارۃ القرآن والعلوم الاسلامیہ، کراچی ۱۹۹۳ء، صفحات ۳۰۸
نوٹ:- یہ کتاب پہلے فرانسسی میں لکھی، عنوان تھا La Bible Coranat La Scienc پھر مصنف نے الاسیر دی پائیل کے اشتراک سے انگریزی میں ترجمہ کیا جو بہت مقبول ہوا۔ اس ہمہ گیر مقبولیت کے پیش نظر اس کا اردو میں ترجمہ کیا گیا۔
- ۹.....راقم ”قرآن اور تصور مذہب“ کے عنوان سے ایک تحقیقی مقالہ قلم بند کر رہا ہے جس میں ان حقائق کو سامنے لایا جائے گا جن کی طرف پوری توجہ نہیں دی گئی مثلاً اللہ نے تمام انسانوں کے لئے دین اسلام پسند فرمایا اور اس کے ماننے والوں کا نام مسلمان رکھا، حضور انور صلی اللہ علیہ وسلم نے اللہ کی وحدانیت کی سب سے پہلے گواہی دی، پھر تمام ارواح نے گواہی دی، حضور انور صلی اللہ علیہ وسلم کو سب کا مطاع بنا یا گیا۔ اس دنیا میں کم و بیش ایک لاکھ ۲۴ ہزار انبیاء آئے اور سب نے اسلام ہی کی بات کی، ہندوستان میں بھی بہت سے نبی آئے گویا ہندوستان میں ہزاروں برس پہلے اسلام آچکا تھا۔ اللہ کے بھیجے ہوئے رسولوں پر کم و بیش ۱۰۴ صحیفے اور کتابیں نازل ہوئیں، سب نے اسلام کی بات کی، سب نے حضور انور صلی اللہ علیہ وسلم کی بات کی، زبور، توریت، انجیل، ژند، اوستا، وید، اپنشد وغیرہ سب میں اسلام اور حضور انور صلی اللہ علیہ وسلم کا ذکر موجود ہے۔ بیت اللہ انسانوں کے لئے اللہ کا پہلا گھر بنایا گیا، یہاں ساری دنیا کے لوگ آتے ہیں، ہندوستان سے بھی جاتے تھے۔ جب حضور انور صلی اللہ علیہ وسلم ظاہر ہوئے تو بھی ہندوستان کے لوگ زیارت کے لئے حاضر ہوئے۔ تقریباً ۶۱۷ء میں جب حضور انور صلی اللہ علیہ وسلم نے انگلی کے اشارے سے چاند کے دو ٹکڑے کئے تو جنوبی ہندوستان میں یہ منظر دیکھ کر ایک ہندو راجہ مسلمان ہو گیا۔ سارے انسانوں کا دین اسلام ہی ہے، سب انسانوں کو اپنے گھر میں آ جانا چاہیے، کب تک در بدر بھٹکتے رہیں گے۔
- مسعود
- ۱۰.....قرآن حکیم، سورہ مائدہ، آیت نمبر ۳۲
- ۱۱.....قرآن حکیم، سورہ انعام، آیت نمبر ۱۵۱
- ۱۲.....(الف) قرآن حکیم، سورہ بقرہ، آیت نمبر ۲۰۵
(ب) قرآن حکیم، سورہ مائدہ، آیت نمبر ۶۴
- ۱۳.....قرآن حکیم، سورہ قصص، آیت نمبر ۷۷
- ۱۴.....قرآن حکیم، سورہ فصلت، آیت نمبر ۳۴
- ۱۵.....قرآن حکیم، سورہ آل عمران، آیت نمبر ۱۳۴
- ۱۶.....قرآن حکیم، سورہ بقرہ، آیت نمبر ۱۰۹
- ۱۷.....قرآن حکیم، سورہ بقرہ، آیت نمبر ۱۹۹
- ۱۸.....قرآن حکیم، سورہ بقرہ، آیت نمبر ۸۳
- ۱۹.....بخاری شریف، ج ۲، ص ۱۰۲۱
- ۲۰.....بخاری شریف، ج ۲، ص ۸۸۹
- ۲۱.....جامع ترمذی، ج ۲، ص ۱۴
- ۲۲.....مسند احمد بن حنبل، ج ۳، ص ۲۷۳
- ۲۳.....(الف) جامع ترمذی، ج ۲، ص ۵۴
(ب) سنن ابن ماجہ، ج ۳، ص ۳۲۱، کراچی
- ۲۴.....بخاری شریف، ج ۲، ص ۸۹۶
- ۲۵.....قرآن حکیم، سورہ بقرہ، آیت نمبر ۱۰۷
- ۲۶.....محمد انوار اللہ حیدر آبادی: انوار احمدی (تخصیص ارشاد القادری) مطبوعہ نئی دہلی، ص ۱۱۸
- ۲۷.....شبلی نعمانی سیرت النبی، ج ۱، ص ۲۳۵-۲۳۶، مطبوعہ اعظم گڑھ، ۱۹۱۴ء
- نوٹ:- یہ بائبل کا محرم نبوی میں شروع ہوا اور ۱۰ نبوی میں ختم ہوا، اسی سنہ میں ابو طالب اور حضرت خدیجہ رضی اللہ تعالیٰ عنہما کا انتقال ہوا۔ لیکن ان پورے عظیم خدمات کے باوجود آپ نے اپنے مشن کو نہایت ہی استقلال و استقامت کے ساتھ جاری رکھا۔ مسعود

- ۲۸..... پیر کرم شاہ الازہری: ضیاء النبی، ج ۳، ص ۹۴، مطبوعہ لاہور ۱۹۹۶ء
- ۲۹..... بدر القادری: اسلام اور امن عالم، مبارک پور ۱۹۸۹ء، ص ۳۰۱
- ۳۰..... قرآن حکیم، سورہ فتح، آیت نمبر ۱۱-۱۲
- ۳۱..... شبلی نعمانی: سیرت النبی، ج ۱، ص ۲۵۵
- ۳۲..... شبلی نعمانی: سیرت النبی، ج ۱، ص ۵۱۵، اعظم گڑھ ۱۳۳۲ھ ۱۹۱۴ء
- ۳۳..... زرقانی ج ۲، ص ۳۲۸

Stanley lane Pool : The Prophet and Islam, (Abridge-1897), Lahor e, 1952, pp.۳۴
31-2

S.P.Scott : History of the Moorish Empire In Europe, vol 1,pp. 98-9 (Re.the۳۵
Arabian Prophet, p.390)

Dr.Ata Mohy-ud-Din : The Arabian Prophet, Lahore, 1955,p.27۳۶

W.C.Taylor : The history of Mohammedanism and its Sects, London ,p.116.....۳۷

کنز العمال، ج ۲، ص ۲۲۳۸

قرآن حکیم، سورہ حجرات، آیت نمبر ۱۳۳۹

عبدالقیوم ندوی: خطبات نبوی، مطبوعہ لاہور، صفحہ ۶-۱۸۵۴۰

Dr. Hans Kruse : The Foundation of International Islamic Jurisprudence,۴۱
Karachi, p.17

۴۲..... علامہ بدر القادری (ڈائریکٹر اسلامک اکیڈمی، میک، ہالینڈ) نے اپنی تصنیف اسلام اور امن عالم، (مطبوعہ مبارک پور ۱۹۸۹ء ص ۱۲۸-۱۳۲) میں غزوات اور جنگوں میں ہلاک اور زخمی ہونے والوں کی پوری تفصیل دی ہے۔ مسعود

T.W.Arnold : The Preaching of Islam,Lahore, 1950۴۳

شبلی نعمانی: الفاروق، مطبوعہ لاہور (۱۸۹۸ء)، ص ۱۲۱۴۴

T.W.Arnold : The Preaching of Islam,p.61۴۵

T.W.Arnold : The Peraching of Islam,pp.63-8۴۶

ڈاکٹر تارا چند: تمدن ہند پر اسلامی اثرات، مطبوعہ لاہور ۱۹۶۴ء۴۷

۴۸..... خط پرکاش داس، بنام کلیان داس، جیٹھ ۹ سمت ۱۷۲۳ مئی ۱۶۶۶ء (عزیز الملک سلیمانی: عالم گیر کی اصلی تصویر، مطبوعہ کراچی، ص ۲۳۹)

T.W. Arnold : The Preaching of Islam, Lahore, 1950, p.420۴۹

قرآن حکیم، سورہ آل عمران، آیت نمبر ۱۰۳۵۰

روادری، قرآن وحدیث اور تاریخ کی روشنی میں

پروفیسر ڈاکٹر محمد مسعود احمد

ایم۔ اے، پی۔ ایچ۔ ڈی

مقالہ برائے

انٹرنیشنل قرآن کانفرنس، وگیان بھون، نئی دہلی

۱۴۱۸ھ/۱۹۹۸ء

قرآن ہندی سوسائٹی، ہند

ادارہ مسعودیہ ۶/۲، ۵۔ ای، ناظم آباد، کراچی، سندھ

اسلامی جمہوریہ پاکستان